



जयपुर विद्युत वितरण निगम लिमिटेड  
(जन-सम्पर्क अनुभाग)  
(प्रेस विज्ञप्ति)

ऊर्जा मंत्री ने की विद्युत आपूर्ति की समीक्षा  
उपभोक्ताओं को पर्याप्त बिजली आपूर्ति करने के निर्देश

जयपुर, 17 मई। प्रदेश के तापमान में अचानक हुई वृद्धि के फलस्वरूप विद्युत की मांग बढ़ने से सिस्टम की फ्रिक्वेंसी के 49.5 से भी कम होने से गत 4-5 दिनों से विद्युत व्यवस्था में हुए व्यवधान को दूर कर उपभोक्ताओं को पर्याप्त बिजली आपूर्ति के प्रयास किये जा रहे हैं।

ऊर्जा मंत्री डा० जितेन्द्र सिंह ने गुरुवार को विद्युत भवन में आयोजित बैठक में विद्युत की उपलब्धता एवं आपूर्ति की समीक्षा की तथा इस बात पर संतोष व्यक्त किया कि पूरे देश में राजस्थान में अन्य राज्यों के मुकाबले बिजली की स्थिति बेहतर है।

उन्होंने कहा कि राज्य में बढ़ती हुई गर्मी एवं राजस्थान की कुछ विद्युत उत्पादन इकाइयों के रख-रखाव में होने के कारण दिन के समय 2-3 घण्टे की अघोषित कटौती करनी पड़ रही है। ग्रिड की फ्रिक्वेंसी में सुधार हाने पर इस कटौती को बन्द कर दिया जाएगा।

डा० सिंह ने अधिकारियों को निर्देश दिए कि पूर्व की तरह बिना कटौती के प्रदेश के उपभोक्ताओं को पर्याप्त बिजली की आपूर्ति करने के प्रयास करें एवं बहुत ही आवश्यकता पड़ने कुछ समय के लिए आवश्यकतानुसार कटौती की जावे।

ऊर्जा मंत्री ने कहा कि वर्तमान में प्रदेश में विद्युत की मांग 1350 लाख यूनिट से अधिक है एवं मांग की तुलना में उपलब्धता में कमी बनी हुई है। उन्होंने बताया कि मांग एवं उपलब्धता के इस अन्तर को शीघ्र ही दूर कर लिया जाएगा।

समीक्षा बैठक में ऊर्जा सचिव एवं राजस्थान राज्य विद्युत प्रसारण निगम के अध्यक्ष एवं प्रबन्ध निदेशक शैलेन्द्र अग्रवाल, विद्युत वितरण निगमों के अध्यक्ष कुंजी लाल मीणा, जयपुर डिस्कॉम के निदेशक वित्त, निदेशक तकनीकी एवं निदेशक पावर ट्रेडिंग सहित अन्य अधिकारी उपस्थित रहे।